

“सबैको रहर समृद्ध कुश्मा नगर”

कुश्मा नगरपालिकाको चौथो नगर परिषद्बाट आर्थिक वर्ष २०७४/७५ को लागि पारित, नीति तथा कार्यक्रम र बजेट

मिति : २०७३ पौष २२ गते

कुश्मा नगरपालिकाको चौथो नगरपरिषद्बाट पारित आ.व. २०७४/७५ को नीति, योजना, कार्यक्रम तथा बजेट सार्वजनिकीकरण समारोहका

अतिथि व्यवस्थापिका संसद सदस्य माननीय अर्जुन प्रसाद जोशी ज्यू,

अतिथि व्यवस्थापिका संसद सदस्य माननीय विकास लम्साल ज्यू,

अतिथि व्यवस्थापिका संसद सदस्य माननीय कल्पना चापागाईं ज्यू,

अतिथि माननीय जिल्ला न्यायधीश मोहनराज भट्टराई ज्यू,

श्रीमान प्रमुख जिल्ला अधिकारीज्यू,

पर्वत जिल्लामा क्रियाशिल सम्पूर्ण राजनीतिक दलका प्रमुख एवं प्रतिनिधिज्यूहरु,

श्रीमान स्थानीय विकास अधिकारीज्यू,

नगरस्तरीय सम्पूर्ण राजनीतिक दलका प्रमुख एवं प्रतिनिधिज्यूहरु,

कुश्मा नगरपालिका पदपूर्ति समितिका अध्यक्षज्यू,

सुरक्षा निकायका प्रमुख एवं प्रतिनिधिज्यूहरु,

विषयगत कार्यालयका प्रमुख एवं प्रतिनिधिज्यूहरु,

छिमेकी नगरपालिकाका कार्यकारी अधिकृतज्यूहरु,

पर्वत उद्योग वाणिज्य संघका अध्यक्षज्यू,

एकीकृत योजना तर्जुमा समितिका सदस्यज्यूहरु,

राजश्व परामर्श समितिका सदस्यज्यूहरु,

पत्रकार महासंघ पर्वतका अध्यक्ष एवं पदाधिकारीज्यूहरु,

गैरसरकारी एवं सामुदायिक संघसंस्थाका प्रमुख एवं प्रतिनिधिज्यूहरु,

पूर्व कार्यकारी अधिकृत ज्यूहरु,

कुश्मास्थित क्याम्पस व्यवस्थापन समितिका अध्यक्ष ज्यूहरु एवं क्याम्पस प्रमुखहरु,

कुश्मा स्थित सम्पूर्ण बैंक तथा वित्तिय संस्थाका प्रमुख एवं प्रतिनिधिज्यू,

नगरपालिका अन्तर्गतका साविकका गा.वि.स.का निवर्तमान अध्यक्ष एवं पदाधिकारीज्यूहरु,

कुश्मा नगरस्तरीय बाल सञ्जालका अध्यक्षज्यू,

वडा नागरिक मञ्चका संयोजक एवं सदस्यज्यूहरु,
राजनीतिक, आर्थिक, सामाजिक एवं शैक्षिक क्षेत्रमा क्रियाशील विशिष्ट महानुभावहरु,
सञ्चारकर्मी मित्रहरु एवं सम्पूर्ण अतिथिज्यूहरु,
टोल सुधार समितिका संयोजक ज्यूहरु,
कर्मचारी मित्रहरु एवं

उपस्थित सम्पूर्ण नगरबासी दाजुभाई तथा दिदिबहिनीहरु ।

सर्वप्रथम मुलुकमा लोकतन्त्र, राष्ट्रहित र अग्रगामी परिवर्तनका लागि नेपाली जनताले पटक पटक गर्दै आएका सशस्त्र संघर्ष, त्याग र बलिदानको गौरवपूर्ण इतिहासलाई स्मरण गर्दै नेपालभूमिको उन्नति र प्रगतिका खातिर जीवन उत्सर्ग गर्ने ज्ञात अज्ञात शहिदहरुप्रति हार्दिक श्रद्धान्जलि अर्पण एवं उच्च सम्मान प्रकट गर्न चाहन्छु । शहिदहरुको सपना र मार्गदर्शन बमोजिम नेपाललाई उन्नतिको शिखरमा पुऱ्याउने उत्कट इच्छालाई कार्यरूपमा उतार्न सदा प्रयत्नशील रहँदै “सबैको रहर, समृद्ध कुशमा नगर” भन्ने नारालाई साकार तुल्याउन हामी सबैलाई प्रेरणा मिलोस् भन्ने अपेक्षा प्रकट गर्दछु ।

आज हामी नेपालको मध्यपहाडी क्षेत्रको प्रचुर सम्भावना भएको कुशमा नगरपालिकाको सुनौलो भविष्य सहितको चौथो नगर परिषदको नीति, कार्यक्रम तथा बजेटको सार्वजनिकीकरण गर्न गर्इरहेका छौं । यस गरिमामय नगर परिषद् उद्घाटन समारोहमा नगरपालिकाको वार्षिक नीति, कार्यक्रम तथा बजेट सार्वजनिक गर्न पाउँदा म अत्यन्तै गौरवान्वित भएको छु । साथै यस पावन अवसरमा विभिन्न कालखण्डमा देश र जनताको लागि प्राण समर्पण गर्नुहुने सम्पूर्ण ज्ञात अज्ञात शहिदहरुप्रति भावपूर्ण श्रद्धान्जलि अर्पण गर्न चाहन्छु ।

आदरणीय उपस्थित महानुभावहरु,

नेपाल सरकार मन्त्रीपरिषद्को निर्णय अनुसार मिति २०७१ साल वैशाख २५ गते यस नगरपालिकाको स्थापना भएको सर्वविदितै छ । नेपाल सरकारको आबधिक योजना, स्थानीय स्वायत्त शासन ऐन तथा नियमावली तथा विभिन्न समयमा जारी भएका स्थानीय निकाय सम्बन्धी निर्देशिका एवं कार्यविधि, नगरपालिकाको स्थानीय आवश्यकता आदिको आधारमा हाम्रो नगरपालिकाले आफ्नो नीति तथा कार्यक्रम, योजना र बजेटको तर्जुमा गर्दै आइरहेको व्यहोरा यहाँहरु समक्ष अवगत गराउन चाहन्छु । विगत वर्षहरुमा जस्तै यस वर्ष पनि हाम्रो नगरपालिकामा क्रियाशील सबै राजनैतिक दलका परामर्श समितिका सदस्यज्यूहरु, टोल सुधार समिति, वडा नागरिक मञ्च एवं समग्रमा सम्पूर्ण नगरवासीहरुको योजना तर्जुमा प्रक्रियामा व्यापक सहभागिता रहेको जानकारी गराउन चाहन्छु । योजना तर्जुमा लगायत अन्य कार्यहरुमा स्थापना कालदेखि हाल सम्म राजनीतिक दलहरुको सकारात्मक सोच, सह-अस्तित्वको संस्कारले नगरपालिकालाई विकासको गतिमा अगाडी बढाउन असाध्यै महत्वपूर्ण भूमिका निर्वाह गरेको अवगत गराउँदै आगामी दिनमा पनि यस्तै सहयोगको

अपेक्षा मैले लिएको छु । त्यस्तै नागरिक समाज, विभिन्न सामाजिक संघ संस्था, सरकारी एवं गैरसरकारी संघ संस्था, निजी क्षेत्र, पत्रकार ज्यूहरु, समाजसेवी एवं बुद्धिजीवि र समग्र विकासप्रेमी नगरबासीहरुको रचनात्मक सुझावले थप अघि बढ्न हौसला मिलेको र आगामी दिनहरुमा पनि सबैबाट यस्तै सहयोग हुने विश्वास लिएको छु ।

उपस्थित महानुभावहरु,

अब म नगरपालिका स्थापना पश्चात भएका उपलब्धिहरुको संक्षिप्त विवरण प्रस्तुत गर्न चाहन्छु ।

१) आन्तरिक आम्दानी तर्फ

एकिकृत सम्पतिकर लागू गरिएको छ । साथै यसै वर्ष देखि यसलाई कम्प्युटर सफ्टवेयर जडान गरी अझ व्यवस्थित एवं पारदर्शी बनाइएको छ ।

२) कार्यालय व्यवस्थापन तर्फ

कुशमा नगरपालिकाको वडा नं. ९ मा रहेको ३ तले १२ कोठे घर भाडामा लिएर कार्यालय सञ्चालन गरिरहेको छ । संयुक्त वडा कार्यालयहरु साविक पाङ, खुर्कोट, दुर्लुङ, कटुवाचौपारी र पकुवा गा.वि.स. भवनबाट सेवा प्रवाह भईरहेको छ ।

३) कर्मचारी व्यवस्थापन तर्फ

नगरपालिकामा स्वीकृत दरवन्दीको आधारमा नगरपालिकाको आन्तरिक आम्दानीले धान्ने गरी अति आवश्यक विभिन्न पदका कर्मचारीहरुको पदपूर्ति लोकसेवा मार्फत गरिसकिएको छ ।

४) सामाजिक परिचालन तर्फ

नगरपालिकाको सबै टोलहरुमा टोल सुधार समिति गठन भइरहेको छ । साथै १७ वटा वडाहरुमा वडा नागरिक मञ्च गठन भई आ.ब. २०७३/७४ मा पुर्नगठन पनि भईसकेको, नागरिक सचेतना केन्द्र स्थापना भएको, बाल सञ्जाल तथा स्थानीय शासन तथा सामुदायिक विकास कार्यक्रम र विभिन्न संघ संस्थाहरुको सहयोग र समन्वयमा सामाजिक परिचालन र विकास निर्माणका गतिविधीहरु अघि बढिरहेका छन् साथै यसै आ.ब.बाट योजना तर्जुमा प्रक्रिया टोलबाट सुरु गरिएको छ ।

५) सुशासन प्रवर्द्धन तर्फ

नगरपालिका कार्यालयलाई लैगिक मैत्री बनाउनका लागि लैगिक डेस्कको स्थापना गरि फोकल पर्सनको समेत व्यवस्था गरिएको छ ।

नगरबासीहरुको सुचनाको हकलाई सुनिश्चित गर्न सुचना केन्द्रको स्थापना गरि सुचना अधिकारी समेत तोकिएको छ ।

कुशमा क्षेत्रलाई पर्यटनको केन्द्र बिन्दुको रूपमा प्रवर्द्धन गर्नको लागि पर्यटन प्रवर्द्धन शाखाको स्थापना गरिएको छ ।

उपस्थित महानुभावहरु, अब म कुशमा नगरपालिकाले आ.ब. २०७३/७४ मा कार्यान्वयन गर्ने अति आवश्यक कार्यहरुको संक्षिप्त विवरण प्रस्तुत गर्ने अनुमति चाहन्छु ।

- क) कुशमा नगरपालिकाको वडा नं. ९ मा रहेको २ रोपनी जग्गामा भवन निर्माणका लागि माटो परिक्षण गर्ने काम भईसकेको छ । यसै आ.व. मा भवन निर्माणका लागि केन्द्र सँग बजेट विनियोजन गर्न विशेष पहल गरिनेछ ।
- ख) नगर यातायात गुरु योजना (Municipal Transport Master Plan- MTMP) तयार गरि स्वीकृतिको लागि संघीय मामिला तथा स्थानीय विकास मन्त्रालयमा पेश गरिएको छ । स्वीकृत भएपछि MTMP को मर्म अनुसार कडाईका साथ कार्यान्वयनमा लगिनेछ ।
- ग) नगर क्षेत्र भित्रका महत्वपूर्ण वाटोहरु ठुला पूर्वाधार र नगरक्षेत्र पूर्वाधार विकास कार्यक्रम मार्फत कालोपत्रे गरिनेछ । जसमा सहस्रधारा पाड सडक, कुशमा ज्ञादी भोलुङ्गेपुल र कुशमा मुडिकुवा भोलुङ्गेपुल सम्मको सडक, चुवा रिङ्गरोड र साइकलचोक पूर्व पश्चिम सडक पिच गरिनेछ ।
- घ) फोहोरमैला व्यवस्थापनका लागि सफा कुशमा अभियानलाई अभै सार्थक बनाउँदै व्यवस्थित ल्यान्डफिल्ड साइडको व्यवस्था गरिनेछ । सफा कुशमाका लागि निजी सरकारी सहकार्य (PPP Model) अबलम्बन गरी प्रभावकारी रूपमा व्यवस्थापन गरिने छ ।
- ङ) आन्तरिक आम्दानीको रूपमा हाल एकिकृत सम्पत्तिकर र नगरपालिकाले प्रदान गर्ने सेवा शुल्क मात्र रहेकाले करको क्षेत्र बढाई व्यवसाय कर, बिज्ञापन कर र घर बहाल कर तत्काल सुरु गरिनेछ । व्यवसाय करको लागि पर्वत उद्योग बाणिज्य संघ सँग सहकार्य गरि प्रभावकारी रूपमा उठाइने छ ।
- ड) नगरपालिकालाई पूर्ण खोपयुक्त नगरपालिका र पुर्ण साक्षर तथा आधारभुत अनिवार्य शिक्षाको सुनिश्चितता भएको क्षेत्र घोषणा गरिनेछ ।
- च) नगरपालिकाको आन्तरिक एवं समग्र प्रशासनलाई चुस्त बनाउन स्मार्ट सिटी (Smart City) को अबधारणा एवं सुशासनलाई टेवा पुऱ्याउन सहायक स्तरका सम्पूर्ण कर्मचारीहरुलाई ICT तालिम दिई यसै बर्ष भित्र नगरपालिकालाई ICT मैत्री बनाइनेछ ।

छ) ३ वटै भोलेंगे पुल सम्मको बाटो पिच गरिनेछ । अर्को आर्थिक वर्षमा कुश्मा रिड रोड अर्न्तगतको यान्त्रिक पुलसम्मको बाटो पिच गरी कुश्मालाई ब्रिज सिटी (Bridge City)को रूपमा प्रवर्द्धन गरिनेछ ।

आदरणीय महानुभावहरु,

अव म नेपाल सरकारको आवधिक योजना तथा नीतिहरुको मर्म एवम् नगरपालिकाको स्थानीय आवश्यकता अनुरूप कुश्मा नगरपालिकाले आ.ब. २०७४/७५ मा अंगीकार गर्ने प्रमुख ६ नीतिहरु प्रस्तुत गर्ने अनुमति चाहन्छु ।

प्रमुख नीतिहरु

- १) नगर क्षेत्रमा ठूलो परिमाणमा रहेको ऐलानी पर्ति जग्गाको संरक्षण गर्न सार्वजनिक जग्गा संरक्षण समिति, गठन गरी तदारुकताका साथ सार्वजनिक जग्गा संरक्षण अभियान सञ्चालन गरिनेछ । यसको निमित्त विनियोजित बजेटको अतिरिक्त सामाजिक परिचालनको माध्यमबाट टोल सुधार समिति तथा अन्य सामाजिक संघ संस्थाको सहयोग लिइनेछ ।
- २) बस्ती विकास, शहरी योजना तथा भवन निर्माण मापदण्ड, २०७२ को प्रभावकारी कार्यान्वयन गरिनेछ । भुकम्पीय जोखिम न्यूनीकरणका लागि भवन सम्बन्धी आधारभूत मापदण्ड कडाईका साथ लागु गरिनेछ ।
- ३) फोहोरमैला व्यवस्थापनलाई शुन्य फोहरको अवधारणा अनुरूप कुहिने फोहरलाई कडाइका साथ घरमै व्यवस्थापन गर्ने र नकुहिने फोहरलाई पुनः प्रयोग तथा सरसफाई केन्द्रमा जम्मा गरी बिक्री वितरण गर्ने नीति अंगीकार गरिनेछ ।
- ४) जनसहभागिता कम हुने तथा लागत सहभागिता शुन्य भएकोले दीगो विकासको अवधारणा अनुरूप नभएकोले विकास निर्माणको प्रत्येक योजनामा ३०% लागत सहभागिता अनिवार्य गरिएको छ । जसले गर्दा विकासको कार्यमा सबै उपभोक्ताको अपनत्व महशुस हुने विश्वास लिइएको छ ।
- ५) नगरपालिकाको समग्र गुरुयोजना निर्माण गर्ने र व्यवस्थित शहरको रूपमा विकास गर्ने नीति अवलम्बन गरिनेछ ।
- ६) कुश्मा नगरपालिकामा सवारी साधनहरुको चाप बढ्दो क्रममा रहेको एवं पार्किङको अव्यवस्थित समस्याले विभिन्न दुर्घटनाहरु हुने क्रम बढेकाले बसपार्क निर्माणको कार्यलाई सुरुवात गरिनेछ ।

अन्य नीतिहरु :-

- १) व्यवस्थित शहरीकरणको निम्ति नेपाल सरकार शहरी विकास मन्त्रालय, नगर विकास कोष एवं अन्य संघ संस्थाको समन्वयमा Land Pooling को कार्यक्रम सञ्चालन गरिनेछ ।
- २) विकास निर्माणको कार्यमा अनुगमन तथा मूल्याङ्कन कार्यलाई प्रभावकारी रूपमा अगाडी बढाइनेछ ।
- ३) नेपाल सरकार, जिल्ला विकास समिति, शहरी विकास मन्त्रालय, सडक तथा अन्य गैरसरकारी संस्था र नगरपालिकाको योजना डुप्लिकेशन नहुने योजना तर्जुमा तथा कार्यान्वयनको नीति अवलम्बन गरिनेछ ।
- ४) विकासको नाममा खेतीयोग्य जमिन चक्ला बन्दी गर्ने कार्य तीव्र रूपमा अगाडी बढिरहेकोमा यसलाई व्यवस्थित गर्ने नीति अवलम्बन गरिनेछ ।
- ५) विकास निर्माण लगायत अन्य कार्यमा सामाजिक परिचालनलाई महत्वपूर्ण औजारको रूपमा प्रयोग गरिनेछ ।
- ६) बातावरण संरक्षण, भूसंरक्षणका नीति वन कार्यालय तथा अन्य संघ संस्थाको सहयोग र समन्वयमा वृक्षारोपण कार्य तथा जलवायू अनुकूलका कार्यक्रमहरू सञ्चालन गरिनेछ ।
- ७) बाल मृत्युदर न्यून गर्न तथा प्रजनन स्वास्थ्य लगायतका क्षेत्रमा महत्वपूर्ण भूमिका निर्वाह गर्ने महिला स्वास्थ्य स्वयंसेविकाहरूलाई प्रोत्साहन गर्ने नीति लाई निरन्तरता दिइनेछ ।
- ८) गैरसरकारी संस्थाका कार्यहरूलाई अनुगमन तथा नियमन एवं एक आपसमा समन्वय गराउने नीति अवलम्बन गरिनेछ ।
- ९) सेवा प्रवाहमा जवाफदेवी एवं प्रभावकारिता ल्याउने कार्य सम्पादन मूल्याङ्कनका आधारहरूमा दण्ड, पुरस्कार तथा प्रोत्साहनको व्यवस्था गरिनेछ ।
- १०) नगरपालिकाका जेष्ठ नागरिकहरूको मनोबल उच्च राख्न जेष्ठ नागरिक सम्मान कार्यक्रमलाई निरन्तरता दिइनेछ तथा नगरक्षेत्र भित्र जेष्ठ नागरिक हेरचाह केन्द्र, बाल अनाथालय साथै सुरक्षित महिला आवास गृह निर्माणका लागि संभाव्यता अध्ययन गरिनेछ ।
- ११) फरक क्षमता भएकाहरूलाई प्रोत्साहन गर्न योजना तर्जुमामा उनीहरूको सहभागितालाई अनिवार्य गरी सीप विकास एवं आय आर्जनका कार्यक्रमहरू लागू गरिनेछ ।
- १२) महिला हिंसा न्यूनीकरण समिति तथा जिल्ला प्रहरी कार्यालय संग समन्वय गरी विभिन्न कार्यक्रमहरू अगाडी बढाइनेछ ।

- १३) जनजाति, अल्पसंख्यक, मुस्लिम, बोटे कुमाल र दलितहरुलाई लक्षित गरी सीपमूलक कार्यक्रमहरु सञ्चालन गरिनेछ ।
- १४) बाल क्लबहरुलाई सशक्तिकरण गर्न विभिन्न कार्यक्रमहरु सञ्चालन गरिनेछ साथै अतिरिक्त क्रियाकलापहरु नगरस्तरीय रुपमा सञ्चालन गरिनेछ ।
- १५) विपद् व्यवस्थापनलाई लक्षित गर्दै प्रकोप व्यवस्थापन कोषमा रकम जम्मा गर्न वजेट विनियोजन तथा अन्य गैरसरकारी निकायसंग समन्वय गरी कार्य गरिनेछ ।
- १६) टोल सुधार समितिलाई सशक्तिकरण गर्ने विविध कार्यक्रमहरु सञ्चालन गरिनेछ ।
- १७) कृषि तथा पशु कार्यालय र गैर सरकारी संस्थाको व्यावसायिक कृषि तथा पशुपालन कार्यक्रमलाई प्रोत्साहन गर्ने कार्यक्रमहरु सञ्चालन गरिनेछ ।
- १८) विकास निर्माण तथा अन्य सार्वजनिक महत्वको विषयमा सबै सरोकारवालाहरु संग गरिने सहकार्य तथा समन्वय सहभागितालाई अभि प्राथकिमता दिने नीति अवलम्बन गरिनेछ ।
- १९) नगरपालिकाको आन्तरिक आय बढाउन करको क्षेत्रहरु पहिचान गरी करको दर बढाउने भन्दा करको दायरा बढाउन करदाता शिक्षा कार्यक्रमहरु सञ्चालन गरिनेछ ।
- २०) नगरपालिकाको आन्तरिक प्रशासन एवं व्यवस्थापनलाई प्रभावकारी र व्यवस्थित बनाउने विभिन्न विनियमावलीहरु निर्माण गरिनेछ ।
- २१) कुश्मा रिङ्गरोड, चुवा रिङ्गरोड र साइकलचोक पूर्व पश्चिम मार्गलाई पिच गरिनेछ तथा खरेहा रिङ्गरोडलाई स्तरोन्नती गरिनेछ ।
- २२) आगामी आर्थिक वर्षमा चुवाको डिल देखि गुप्तेश्वर क्याम्पस सम्मको राजमार्ग दायाँ बायाँ वन कार्यालय, सडक कार्यालय संग समन्वय गरी वृक्षरोपण गर्ने र सो ठाउँमा सोलार जडान गरी दिउँसो **Green City** र रातीमा **Light City** को रुपमा विकास गरिने छ ।
- २३) नगर शिक्षा समितिको पहलमा नगर शिक्षा योजना (**Municipal Education Plan**) निर्माण गरिने छ ।
- २४) एकिकृत सम्पत्ति कर प्रणाली लागु भै सकेकोले सो लाई समयानुकुल समायोजन एवं परिमार्जन गर्दै लैजान यस आ.व. भित्र सम्पत्ति कर विज्ञ व्यक्तिहरु सम्मिलित एक कार्यदल गठन गरी सो कार्यदलले दिएको प्रतिवेदनका आधारमा कर प्रणालीलाई बैज्ञानिक र समयानुकुल बनाउँदै यसलाई नगरपालिकाको मुख्य कराधारको रुपमा विकास गरिनेछ ।

२५) जिल्लामा क्रियाशिल सबै पत्रकारहरूसँग नियमित अन्तरक्रिया गरी नगरपालिकाबाट प्रवाह गरिने सेवा सुविधाहरू एवं नगरमा संचालित विकास निर्माणको अवस्थाबारे नगरबासीलाई सु-सुचित गर्ने पद्धतिलाई अवलम्बन गरी स्थानीय संचार माध्यमको संरक्षण र सम्वर्द्धनका लागि आवश्यक सहयोग गर्ने नीति लिइनेछ ।

२६) कुश्मा नगरपालिकाले गरेका राम्रा कामहरूलाई संचार माध्यममा प्रभावकारी ढंगले प्रकाशन/प्रसारण गर्ने संस्था एवं पत्रकारलाई प्रोत्साहन गरिने छ ।

आदरणीय उपस्थित महानुभावहरू,

अब म आगामी आ.व. को प्रस्तावित बजेट तथा कार्यक्रम पेश गर्न चाहन्छु । आगामी आ.व. २०७४/०७५ को लागि चालु तर्फ केन्द्रीय चालु अनुदान रु. ५० लाख ६० हजार, आन्तरिक चालु बजेट रु. १ करोड १५ लाख ६२ हजार ५ सय तथा सामाजिक सुरक्षातर्फ रु ५ करोड ७३ लाख गरी जम्मा रु. ७ करोड ३९ लाख २२ हजार पाँच सय रुपैया बजेट विनियोजन गरेको छु । पूँजीगत बजेट तर्फ पूँजीगत निसर्त केन्द्रीय अनुदान रु. २ करोड ९४ लाख ९२ हजार, नगर क्षेत्र पुर्वाधार विकास कार्यक्रम तर्फ रु. १ करोड ५६ लाख ९० हजार, ठुला पुर्वाधार तर्फ रु. १ करोड, आन्तरिक पूँजीगततर्फ रु. १ करोड ३४ लाख ३७ हजार ५ सय, सडक बोर्ड नेपाल तर्फ रु १५ लाख, जगेडाकोष भौतिक निर्माणतर्फ रु. २ करोड गरी जम्मा पूँजीगत बजेट रु ९ करोड १ लाख १९ हजार ५ सय रुपैया गरी जम्मा रु १६ करोड ४० लाख ४२ हजार ५ सय रुपैया बराबरको कुल बजेट प्रस्ताव गरेको छु ।

प्रस्तुत बजेट मध्ये समपुरषक कोषका लागि रु.७६ लाख सात हजार, विभिन्न कोष तथा विशेष कोषहरूतर्फ रु.११ लाख, लक्षित वर्गतर्फ रु. ७६ लाख ४४ हजार, आर्थिक/सामाजिक/भौतिक पुर्वाधार विकासतर्फ रु. १ करोड ४१ लाख ९६ हजार, ठुला पुर्वाधार तर्फ १ करोड र नगर क्षेत्र पुर्वाधार तर्फ रु. १ करोड ५६ लाख ९० हजार बजेट विनियोजन गरेको छु ।

जगेडा कोषतर्फ नगरपालिका भवन निर्माणको लागि रु १ करोड र वान्देविणी बसपार्क निर्माणको लागि रु १ करोड बजेट प्रस्ताव गरेको छु । आन्तरिक श्रोत तर्फ रु. २ करोड ५० लाख मध्ये चालु तर्फ रु. १ करोड १५ लाख ६२ हजार ५ सय र पूँजीगत तर्फ रु. १ करोड ३४ लाख ३७ हजार ५ सय रुपैया बजेट प्रस्ताव गरिएको छ ।

आदरणीय उपस्थित महानुभावहरू,

उपरोक्त नीति, कार्यक्रम तथा बजेटको प्रभावकारी कार्यान्वयनका लागि यस समारोहमा उपस्थित सम्पूर्ण अतिथिज्यूहरू एवं सम्पूर्ण नगरबासीहरूबाट सल्लाह र सुभाबको अपेक्षा गरेको छु । प्रस्तुत बजेट तर्जुमा गर्ने क्रममा सहयोग पुऱ्याउनुहुने राजनीतिक दलका नेताज्यूहरू, वुद्धिजीवि, समाजसेवी, राजश्व परामर्श समितिका सदस्यज्यूहरू, एकीकृत

योजना तर्जुमा समितिका सदस्यज्यूहरु, नगरस्तरीय समन्वय समितिका पदाधिकारीज्यूहरु, वडा नागरिक मञ्चहरु एवं सम्बद्ध सबैलाई हार्दिक धन्यवाद व्यक्त गर्दछु । साथै यस कार्यमा अहोरात्र खट्ने कुशमा नगरपालिकाका कर्मचारीहरु, वडा सचिवहरु र सामाजिक परिचालकहरु समेत धन्यवादका पात्र हुनुहुन्छ ।

अन्त्यमा, हाम्रो निमन्त्रणालाई स्वीकार गरी आफ्नो कार्यव्यस्तताका बावजुद उपस्थित भई नगरपरिषद्को गरिमा बढाइ दिनु हुने अतिथिज्यूहरुमा विशेष आभार प्रकट गर्दछु । विकासको एकलो कर्ता सरकार मात्र होइन भन्ने धारणा विकसित भइसकेको वर्तमान सन्दर्भमा कुशमा नगरपालिकाले सधैं विकासका साभेदारहरुलाई स्वागत गर्दै साभेदारी, समन्वय र सहकार्यको माध्यमबाट कुशमा नगरको समृद्धि निम्त्याउन प्रतिवद्ध रहेको व्यहोरा समेत यस शुभ अवसरमा निवेदन गर्दछु । प्रस्तुत नीति, कार्यक्रम तथा बजेटको कार्यान्वयनका लागि यहाँहरु सबैको सहयोग र प्रेरणा मिल्नेछ भन्ने विश्वास व्यक्त गर्दै पुनः प्रस्तुत नीति, कार्यक्रम तथा बजेट तर्जुमा गर्ने क्रममा प्रत्यक्ष तथा परोक्ष रूपमा सहयोग पुऱ्याउनुहुने सम्पूर्ण महानुभावहरुमा हार्दिक धन्यवाद तथा आभार व्यक्त गर्दछु । धन्यवाद ।

कुमान सिंह गुरुङ

प्रमुख एवं कार्यकारी अधिकृत

कुशमा नगरपालिका